

= भीमभक्ति: =



कौ रवनाशानन्तरं पाण्डवाः धर्मेण राज्यं पालयन्ति स्म । धर्मराजः धनुर्मासे प्रतिदिनं विशेषपूजां करोति स्म । भगवते नैवेद्यं निवेद्य तदनन्तरमेव सपरिवारं भोजनं करोति स्म ।

धनुर्मासस्य समाप्तिदिनम् आगतम् । तदा धर्मराजः अनुजान् अवदत् - “श्वः धनुर्मासस्य समाप्तिः । अतः भगवता श्रीकृष्णेन सह भोजनं करणीयम् इति मम इच्छा । भवत्सु कः द्वारकां गत्वा तस्मै आमन्त्रणं दत्त्वा सूर्योदयात् प्राक् तम् अत्र आनेष्यति ?” इति ।



धर्मराजस्य वचनं श्रुत्वा तस्य अनुजाः सर्वेऽपि विस्मिताः । यतः ते जानन्ति स्म यत् हस्तिनापुरात् द्वारका ३५० योजनदूरे अस्ति । एतावता अल्पेन समयेन तत्र गमनमपि न शक्यम् । पुनः आगमनस्य का कथा !

“यदि आवां गच्छामः तर्हि दश दिनानि तु अपेक्षितानि भवन्ति एव” - इति नकुलसहदेवौ उक्तवन्तौ ।

धर्मराजः अर्जुनस्य मुखम् अपश्यत् । अर्जुनः अवदत् - “सप्त दिनानि तु अपेक्षितानि एव” इति ।

एतत् श्रुत्वा धर्मराजः अतीव चिन्ताक्रान्तः जातः । तदा भीमः तत्र आगतः । सः धर्मराजं साष्टाङ्गं नमस्कृत्य

• (सं) दत्ता शास्त्री कन्दकूर्तीकर

चिन्तायाः कारणम् अपृच्छत् । धर्मराजः स्वीयाम् इच्छां प्रकाशितवान् ।

तदा भीमः उक्तवान् - “भवान् निश्चिन्ततया अन्यानि कार्याणि करोतु । श्वः सूर्योदयात् पूर्वं श्रीकृष्णः अत्र भविष्यति । अहं तम् आनेष्यामि” इति ।

‘भीमस्य वचनं कदापि असत्यं न भवति । परन्तु इदानीं कथं सत्यं भवति’ इति धर्मराजस्य चिन्ता जाता ।

तावता द्रौपदी अपि तत्र आगता । तां दृष्ट्वा भीमः - “श्वः प्रातः अतिमधुरं रुचिकरं पाकं सज्जीकरोतु भवती” इति उक्त्वा बहिः गतवान् । पुनः रात्रौ प्रत्यागत्य भोजनं कृत्वा निद्रितवान् च ।

तस्यां रात्रौ धर्मराजस्य निद्रा एव न आगता । रात्रेः तृतीये यामे सः सेवकान् आहूय - “भीमसेनस्य मन्दिरं गत्वा पश्यन्तु किं सः गतवान्, उत न इति” इति उक्तवान् ।

सेवकाः भीमसेनस्य शयनागारं प्रविश्य दृष्टवन्तः । भीमसेनः तत्र सुखेन निद्रामग्नः आसीत् । ते धर्मराजं तदेव निवेदितवन्तः । तदा धर्मराजः स्वयमेव तत्र गत्वा भीमं जागरितवान् । जागरितः सः अग्रजं प्रणम्य “मां किमर्थम् उत्थापितवान् ?” इति अपृच्छत् । “अहो, द्वारकागमनं विस्मृतं किम् ?” इति धर्मराजः अपृच्छत् ।

“स्मरामि । भवान् निश्चिन्तः भवतु” इति उक्त्वा भीमः झटिति स्नानसन्ध्यावन्दनादिकं कृतवान् । ततः पाकशालां गत्वा द्रौपदीं पृष्ठवान् - “सर्वं सिद्धं वा ?” इति । सर्वमपि सिद्धम् आसीत् तत्र ।

“भोजनस्य सज्जता क्रियताम्” इति उक्तवान् भीमः । द्रौपदी आश्चर्यम् अनुभवन्ती एव सर्वं सज्जं कृतवती ।